



ḤARSA LEJN IL-VANĠELI SINOTTIČI

Fr. Charles Buttigieg

“...Morru fid-dinja kollha, xandru l-Bxara t-tajba lill-holqien kollu.” (Mark 16:15)

Il-Kelma ‘Sinottiči’

Il-Vanġeli sinottiči huma l-ewwel tliet vanġeli, jiġifieri dak ta’ San Matthew, San Mark u San

Luqa. Il-kelma ‘sinottici’ ġeġja mill-kelma griega ‘synopsis’ li tfisser ‘ħarsa (opsis) flimkien u fl-istess ħin (syn)’. Dan għaliex meta tpoġġi t-tliet vanġeli ma’ xulxin, tqegħedhom f’kolonni per eżempju u tħares lejhom, tinduna illi f’ħafna bnadi jaqblu eżattament ma’ xulxin. Minn dan l-aspett, ir-raba’ vanġelu ta’ San Ġwann hu għal kollox differenti kemm fil-kontenut u kemm fil-ħsieb tiegħu, li huwa oġġla bħala livell teologiku (li jtir ‘il fuq bħal ‘ajkla’, li hija s-simbolu ta’ dan il-vanġelu).

Il-Vanġelu ta’ San Matthew

San Matthew, bin Alfew huwa dak il-pubblikan ta’ Kafarnahum li f’Mark u f’Luqa jissejjaħ ukoll Levi u li ġie msejjaħ mill-Mulej proprju x’hin kien qiegħed jahdem (ara Mt 9:9-13). Is-simbolu tal-vanġelu tiegħu huwa figura ta’ bniedem għaliex proprju jibda l-vanġelu tiegħu bir-razza kollha ta’ Ġesù. San Matthew żgur li kiteb il-vanġelu tiegħu bl-aramajk għall-komunita’ ta’ Ġerusalem u tal-Palestina madwar is-sena 50 w.K., iżda dan l-original semitiku huwa mitluf u llum għandna dak li nkiteb bil-grieg fl-era apostolika bejn is-snin 70 u 80 w.K., wara l-waqgħa ta’ Ġerusalem fis-sena 70 w.K.. Skont ix- xhieda ta’ Papija, Isqof ta’ Ġerapoli (ċ. 130), jgħid li Matthew l-apostlu kiteb ġabra tal-kliem li qal Ġesù (logia) bl-Aramajk, ħafna qabel ma nkiteb dak bil-Grieg. Il-vanġelu ta’ San Matthew jissejjaħ tas-Saltna tas-



San Matthew

Smewwiet għaliex naraw tassew lil Ġesù jwaqqaf is-saltna tiegħu fuq l-art, li tiġbor fiha kemm it-tajbin u kemm il-ħżiena u li tikber bil-mod il- mod sakemm tasal għall-milja tagħha. Il-vanġelu nfatti jitkellem ħafna minn din is-saltna permezz tal- parabboli li nsibu fih. Fil-vanġelu nsibu ukoll kristologija żviluppata fejn naraw lil Ġesù bħala Bin Alla u Alla nnifsu, kif naraw fl-episodji tal-Magħmudija fil-Ġordan, tat-Trasfigurazzjoni fuq it-Tabor u fl- istqarrija ta’ Pietru f’Ċesarija ta’ Filippi u taċ-ċenturjun taht is-salib fuq il-Kalvarju. Huwa wkoll il- Messija, Bin David, imwiegħed minn Alla lill-poplu ta’ Israel. Il-vanġelu fih ħames



San Mark

diskorsi ewlenin tal-Mulej u li fihom insibu kliem u sentenzi li qal Ġesù: id-diskors tal-Muntanja, dak Missjunarju, dak bil-Paraboli, dak tal-Knisja u d-diskors Eskatologiku. Il-biblista, J. Dupont isostni li l-kliem li fih il-vangelu kellu l-iskop sabiex iqawwi l-hajja nisranija fost il-popli.

Il-Vangelu ta' San Mark

L-awtur tat-tieni vangelu huwa Ġwanni Marku, bin Marija ta' Ġerusalemm, li fid-dar tagħha kien u żgur jiltaqgħu l-appostli u l-ewwel insara. Kien jiġi ukoll il-kuġin ta' Barnaba, il-missjunarju habrieki ma' San Pawl li mbagħad meta nfired

minn Pawlu, dan ha miegħu lil Mark. Wara, San Mark inghaqad ma' San Pietru u kien dixxiplu tiegħu f'Ruma u li żgur minn għandu ha hafna tagħrif għall-vangelu tiegħu. Fil-fatt skont tradizzjoni antika hafna li ġejja minn Papija, Mark kien 'interpretu ta' Pietru'. Huwa l-eqdem vangelu li għandna u aktarx inkiteb bejn is-snin 65 u 70 w.K. ġewwa Ruma u għall-qarrejja ta' nisel pagan fejn anke jispjegalhom id-drawwiet tal-Lhud. Is-simbolu tal-vangelu huwa l-iljun għaliex l-vangelu jibda bl-għajjat ta' Ġwanni l-Battista fid-deżert, sabiex ihejji t-triq għall-Messija.

Il-Kristologija u d-Dixxipulat jiffurmaw parti integrali fil-vangelu ta' San Mark. Element interessanti tal-kristologija ta' San Mark hu l-hekk imsejjah 'is-Sigriet Messjaniku'. Din l-idea ħarġet mid-diversi drabi fejn Ġesù kkmenda lin-nies jibqgħu siekta dwaru jew dwar għemilu u jirrevela lilu nnifsu proprju fuq is-salib kif naraw mill-istqarrija tač-ċenturjun. Li Ġesù hu Alla jkun rrivelat bil-mod il-mod fil-vangelu, bħal donnu jħalli lill-qarrej nnifsu jiskopri bil-mod il-mod min hu Ġesù. Ġesù ta' Marku hu fuq kollox Bin Alla. Hekk jinstema' fil-bidu tal-ktieb, fil-Magħmudija ta' Ġesù fil-Ġordan: "Inti Ibni l-ghaziž..." (ara Mk 1:11); kif ukoll fl-aħħar tal-vangelu bl-istqarrija tač-ċenturjun Ruman: "...Dan il-bniedem kien tassew Bin Alla!" (Mk 15:39). Id-dixxipulat, jiġifieri li wiehed isegwi lil Ġesù huwa element iehor importanti fit-teologija Markjana. Il-veru dixxiplu

ghandu jimxi wara Kristu anke fit-triq tas-salib, dik li tiehu 'ghat-telgha ta' Ġerusalem', bħalma għamlu l-apostli ta' Ġesù.

Il-Vanġelu ta' San Luqa

San Luqa kien pagan ikkonvertit, magħruf ukoll bħala t-tabib tal-ġisem u tar-ruħ. Kien minn Antijokja tas-Sirja u kiteb il-vanġelu tiegħu bil-Grieg ta' livell għoli hafna. Huwa kiteb lill-insara li kienu jghixu fl-Asja z-Żghira li kienet mimlija b'insara ta' nisel pagan u ta' kultura Griega. Il-vanġelu nkiteb bejn is-snin 70 u 80 w.K. u fl-istess żmien ukoll huwa kkompona t-tieni opra, dik tal-Atti ta' l-Apostli. Is-simbolu tal-vanġelu huwa l-ghoġol għaliex jibda l-vanġelu tiegħu bis-sagrificċju ta' Żakkarija fit-tempju. Ġesù ta' Luqa, jistieden lill-midinbin sabiex jersqu lejha u jahfrilhom. Huwa nfatti l-vanġelu tal-maħfra. Dante Alighieri jsejjahlu l-evanġelista tal-ħniena ta' Kristu, 'scriba mansuetudinis Christi'. Fih biss tinsab il-parabbola tal-Iben il-Ħali jew tal-Missier Ħanin u tad-drakma l-mitlufa. Insibu fih ukoll hafna titli ta' Ġesù: il-Messija, il-Feddej, l-Iben ta' Alla, Bin il-Bniedem, Profeta, Sultan, Bin David, il-Qaddis, u l-Imgħallem. Ġesù, f'Luqa huwa fuq kollox il-'Kyrios', il-Mulej, is-Salvatur tal-bnedmin kollha.

Fil-vanġelu naraw fuq kollox l-element tas-salvazzjoni miftuħ għal kulhadd: "Kull bniedem jara s-salvazzjoni ta' Alla" (Lq 2:6). Din is-salvazzjoni



li għabilna Ġesù l-Feddej hija għalhekk waħda universali, hekk iridu juru l-parabboli tal-ħniena u l-episodju ta' Żakkew il-pubblikan fil-kapitlu 15. Dan huwa fil-linja tal-istqarrijiet tal-fidi li nsibu fil-Ġdid Testament: "Kristu miet għalina, għal kulhadd, għal dñubietna" (ara 1 Kor 15:3 u Gal 1:4). Huwa fuq kollox il-vanġelu tal-Ispirtu s-Santu, tal-foqra, tal-paċi u fuq kollox tat-talb u tal-ferħ nisrani.

Il-Problema Sinottika

Minkejja hafna qbil li hemm fit-tliet vanġeli, xi kultant ma jaqblux f'dak li hu sekondarju. Dwar din id-diffikulta', ta'

San Luqa

nuqqas ta' qbil, tqajmu hafna mistoqsijiet dwar liema huma l-fonti tal-vangeli. F'dan ir-rigward inkitbu hafna opinjonijiet. Ahna nistghu nispjegaw il-problema sinottika b'dan il-mod. Hemm qbil ċar saħansitra tal-kliem użat u dan juri li ewanġelista kellu żgur xi kopji ta' xi vangeli ieħor. Matthew li għandna f'idejna llum u li hu miktub bil-Grieg jidher li kellu quddiemu lil Mark. Dan isahħha hafna li l-vangeli ta' Marku nkiteb l-ewwel wiehed jew dak li l-biblioti jsejnhulu l- 'Ur Markus' (Marku bikri). Hemm xi differenzi pero' u dan ifisser li l-evanġelisti kitbu xi esperjenzi tagħhom personali jew li mxew fuq xi tradizzjoni orali partikulari marbuta ma' komunita' partikulari. Per eżempju l-kliem użat waqt it-twaqqif tal-Ewkaristija huwa differenti bejn Matthew u Luqa, fejn dan ta' l-aħħar jaqbel dejjem ma' San Pawl u dan bir-raġun għax kien preżenti fil-vjaġġi mal-appostli tal-ġnus u saħansitra ġie miegħu hawn Malta. (ara Atti 28:1ff). Hemm diversi ipotesijiet dwar il-fonti jew il-materjal sinottiku li minnu żviluppaw it-tliet vangeli msemmija. Fl-1774, Ġreisbach kien stampa t-tliet vangeli fi tliet kolonni u minn dan l-istudju hareġ dawn il-klassifikazzjonijiet. Hemm materjal li nsibuh fit-tliet vangeli u f'din it-

tradizzjoni triplika nsibu madwar 360 vers komuni; hemm materjal li nsibu f'żewġ vangeli biss: jew Mt – Mk; jew Mt – Lq; jew Mk – Lq. Il-qbil bejn żewġ ewanġelisti ġej mela minn fonti diġa' miktub u li serva bħala bażi għalihom. Fl-aħħarnett insibu materjal partikulari għal kull vangeli u li dan mela jinsab f'vangeli wiehed biss. Hawnhekk naraw generalment u bir-raġun, l-esperjenza individwali ta' kull ewanġelista. Matthew minn madwar 1090 vers li fih il-vangeli tiegħu, għandu 330 vers li huma tiegħu biss u ma jinsabu mkien iktar. 170 vers insibuhom f'Mark, waqt 230 vers insibuhom f'San Luqa (it-tradizzjoni doppja). 360 vers insibuhom kemm f'Mark u kemm f'Luqa (it-tradizzjoni triplika). Mark, minn madwar 650 vers tal-vangeli, għandu 70 vers li nsibuhom fil-vangeli tiegħu biss; 170 vers insibuhom f'Matthew u 50 vers insibuhom f'Luqa. Waqt li iktar minn nofs il-vangeli, 360 vers insibuhom kemm f'Matthew u kemm f'Luqa. Luqa minn 1160 għandu madwar 520 vers li nsibuhom fil-vangeli tiegħu biss. 230 vers insibuhom f'Matthew u 50 vers f'Mark. 360 vers insibuhom fil-vangeli l-oħra. Hafna biblisti llum jammettu li f'din il-

problema sinottika hemm interdipendenza bejn il-vangeli u li kienu jeżistu xi dokumenti pre-sinottiċi, kif ukoll fonti bażiċi għat-tliet vangeli. Huma x'inhuma l-opinjonijiet, f'din 'is-soluzzjoni sinottika' (aktar milli hi problema) hemm 'id waħda, dik ta' Alla l-Imbierak li nebbah lill-awtur sagru sabiex jikteb bħala 'Kelma' u 'Bxara Tajba' l-Imħabba Tiegħu.

Biblijografija

- ALLAND, K., *Synopsis Quattuor Evangeliorum*, Stuttgart 1985.
- BRATCHER, R.G. – NIDA, E.A., *The Gospel of Mark*, New York 1993.
- CASALINI, N., *Il vangelo di Matteo come racconto teologico, Analisi delle sequenze narrative*, Studium Biblicum Franciscanum Analecta 30, Jerusalem 1990.
- FAUSTI, S., *Una Comunità legge il Vangelo di Luca*, Bologna 2001.
- THE PONTIFICAL BIBLICAL COMMISSION, *The Interpretation of the Bible in the Church*, Vatican City 1993.
- STOCK, K., *I racconti pasquali dei vangeli sinottici*, Pontificio Istituto Biblico, Roma 2002.